

# மின்காந்த அலைகள்

இயற்பியல் – 1

அலகு 5



பெயர் :		
வகுப்பு :	12	பிரிவு :
பள்ளி :		
தேர்வு எண் :		

உடையார்முன் இல்லார்போல் ஏக்கற்றுங் கற்றார்  
கடையரே கல்லா தவர்

செல்வர் முன் வறியவர் நிற்பது போல் (கற்றவர்முன்) ஏங்கித் தாழ்ந்து நின்றும்  
கல்விக் கற்றவரே உயர்ந்தவர். கல்லாதவர் இழிந்தவர்.

**webStrake**



**victory R. SARAVANAN. M.Sc, M.Phil, B.Ed.,**

PG ASST (PHYSICS)

GBHSS, PARANGIPETTAI - 608 502

## பகுதி - II 2 மதிப்பெண் வினா - விடைகள்

## 1. இடப்பெயர்ச்சி மின்னோட்டம் என்றால் என்ன ?

- நேரத்தைப் பொறுத்து மின்புலம் மற்றும் மின்புலபாயம் எப்பகுதிகளில் மாற்றமடைகிறதோ, அப்பகுதிகளில் எல்லாம் இடப்பெறக்கூடிய மின்னோட்டம், இடப்பெயர்ச்சி மின்னோட்டம் எனப்படும்.

## 2. மின்காந்த அலைகள் என்றால் என்ன ?

- மின் மற்றும் காந்தபுலம் இணைந்த மாறுபாடுகள் குறுக்கலை பண்பைக்கொண்டு வெற்றிடத்தில் ஒளியின் திசைவேகத்தில் அலைகளாக பரவுகின்றன. இவை மின்காந்த அலைகள் எனப்படும்.

## 3. சீரமைக்கப்பட்ட ஆம்பியரின் சுற்று விதியின் தொகையீட்டு வடிவத்தை எழுதுக.

- கடத்தும் மின்னோட்டம்  $I_C$  மற்றும் இடப்பெயர்ச்சி மின்னோட்டம்  $I_D$  எனில், ஆம்பியர் சுற்று விதியின் மாற்றியமைக்கப்பட்ட வடிவம்,

$$\oint \vec{B} \cdot d\vec{l} = \mu_o (I_C + I_D)$$

$$(or) \oint \vec{B} \cdot d\vec{l} = \mu_o I_C + \mu_o \epsilon_o \frac{d}{dt} \int \vec{E} \cdot d\vec{A}$$

- இது ஆம்பியர் - மேக்ஸ்வெல் விதி எனப்படும்.

## 4. காந்தவியலின் காஸ் விதிப்பற்றி குறிப்பு வரைக.

- இவ்விதியின் படி, ஒரு மூடப்பட்ட பரப்பிலுள்ள காந்தப்புலத்தின் பரப்பு தொகையீட்டு மதிப்பு சுழியாகும்.

$$\oint \vec{B} \cdot d\vec{A} = 0$$

- காந்தப்புலக்கோடுகள் ஒரு மூடப்பட்ட தொடர்பாதையை உருவாக்கும் என்பதை இவ்விதி விளக்குகிறது. அதாவது தனித்த காந்தமுனை என்பது இயற்கையில் உருவாகாது.

## 5. ஆம்பியர் - மேக்ஸ்வெல் விதியைப்பற்றி குறிப்பு வரைக.

- இது ஒரு மூடப்பட்ட பாதையைச் சுற்றியுள்ள காந்தப்புலத்தையும், அம்மூடப்பட்ட பாதையில் பாயும் கடத்து மின்னோட்டம் மற்றும் இடப்பெயர்ச்சி மின்னோட்டம் ஆகியவற்றை தொடர்புபடுத்துகிறது.

$$\oint \vec{B} \cdot d\vec{l} = \mu_o (I_C + I_D)$$

- இவ்விதி கடத்து மின்னோட்டம் மற்றும் இடப்பெயர்ச்சி மின்னோட்டம் இரண்டுமே காந்தப்புலத்தை உருவாக்கும் எனக் காட்டுகிறது.

## 6. மின்காந்த நிறமாலை என்றால் என்ன ?

- அலைநீளம் அல்லது அதிர்வெண்ணின் அடிப்படையில் வரிசைக்கிரமமாக அமைக்கப்பட்ட மின்காந்த அலைகளின் தொகுப்பு மின்காந்த நிறமாலை எனப்படும்.

## 7. நிறப்பிரிகை என்றால் என்ன ?

- வெள்ளோளி ஒன்று முப்பட்டகம் வழியாகச் செல்லும் போது ஏழு வண்ணங்களாகப் பிரிகை அடையும். இந்நிகழ்வு நிறப்பிரிகை எனப்படும்.
- நிறப்பிரிகையால் பெறப்பட்ட வண்ணங்களின் தொகுப்பு நிறமாலை எனப்படும்.

## 8. வெளிவிடு நிறமாலை என்றால் என்ன ?

- சுய ஒளிர்வு கொண்ட மூலத்திலிருந்து பெறப்படும் நிறமாலை சுய ஒளிர்வு கொண்ட வெளிவிடு நிறமாலை எனப்படும்.
- இது மூலத்தின் சிறப்பியல்பு கொண்டது.

## 9. உட்கவர் நிறமாலை என்றால் என்ன ?

- ஒரு உட்கவர் பொருள் அல்லது ஊடகத்தின் வழியே ஒளியை செலுத்தி, அதிலிருந்து பெறப்படும் நிறமாலை உட்கவர் நிறமாலை எனப்படும்.
- இது உட்கவர் பொருள் அல்லது ஊடகத்தின் சிறப்பியல்பு கொண்டது.

## 10. ஃபிரானாஃபர் வரிகள் என்றால் என்ன ?

- சூரிய நிறமாலையை ஆய்வு செய்யும் போது, அந்நிறமாலையில் பல கருங்கோடுகள் காணப்படுகின்றன.
- சூரிய நிறமாலையில் காணப்படும் இக்கருங்கோடுகளுக்கு ஃபிரானாஃபர் வரிகள் எனப்படும்.

## 11. ஃபிரானாஃபர் வரிகளின் பயன்கள் யாவை ?

- பல்வேறு பொருள்களின் உட்கவர் நிறமாலைகளை சூரிய நிறமாலையிலுள்ள ஃபிரானாஃபர் வரிகளுடன் ஒப்பிட்டு, சூரிய வளிமண்டலத்தில் காணப்படும் தனிமங்களை கண்டறியலாம்.

## 12. மின்காந்த அலைகள் ஏன் இயந்திர அலைகள் அல்ல ?

- மின்காந்த அலைகள் பரவ எவ்வித ஊடகமும் தேவையில்லை. எனவே இவை இயந்திர அலைகள் அல்ல.

## பகுதி - III 3 மதிப்பெண் வினா - விடைகள்

## 1. மின்காந்த அலைகள் இருப்பதை உறுதி செய்யும் ஹெர்ட்ஸ் ஆய்வு அமைப்பை விவரி.

ஹெர்ட்ஸ் ஆய்வு :

- இதில் சிறிய உலோக கோளங்கலால் செய்யப்பட்ட இரண்டு உலோக மின்வாய்கள் அமைக்கப்பட்டுள்ளன. இவை பெரிய கோளங்களுடன் இணைக்கப்பட்டுள்ளன.
- மின்வாய்களின் மறுமுனைகள் மிக அதிக சுற்றுகளையுடைய தூண்டு கருளுடன் இணைக்கப்பட்டுள்ளன. இது மிக அதிக மின்னியக்கு விசையை உருவாக்கும்.
- கம்பிச்சுருள் மிக உயர்ந்த மின்னழுத்தத்தை பெற்றுள்ளதால், மின்னிறக்கத்தால் மின்வாய்களுக்கு இடையே உள்ள காற்று அயனியாகி தீப்பொறி ஏற்படுகின்றது.
- மின்வாயிலிருந்து ஆற்றல் ஏற்கும் முனைக்கு ஆற்றல் அலை வடிவில் கடத்தப்படுகிறது. இந்த அலையே மின்காந்த அலையாகும்.
- ஏற்கும் முனையை  $90^\circ$  சுழற்றினால், ஏற்கும் முனை தீப்பொறி எதையும் பெறாது. இது மேக்ஸ்வெல் கணிப்புப்படி, மின்காந்த அலைகள் குறுக்கலைகள்தான் என்பதை உறுதிப்படுத்துகிறது.
- ஹெர்ட்ஸ் இந்த ஆய்விலிருந்து ரேடியோ அலைகளை உருவாக்கினார்.
- மேலும் மின்காந்த அலைகள் ஒளியின் வேகத்தில் ( $3 \times 10^8 \text{ m s}^{-1}$ ) செல்கிறது.

## 2. ரேடியோ அலைகள் பற்றி குறிப்பு வரைக.

ரேடியோ அலைகள் :

- மின்கற்றில் உள்ள அலையியற்றிகளினால் ரேடியோ அலைகள் உருவாக்கப்படுகின்றன.
- அலைநீள நெடுக்கம் :  $1 \times 10^{-4} \text{ m} - 1 \times 10^4 \text{ m}$
- அதிர்வெண் நெடுக்கம் :  $3 \times 10^9 \text{ Hz} - 3 \times 10^4 \text{ Hz}$
- ரேடியோ அலைகள் எதிரொளிப்பு மற்றும் விரிம்பு விளைவுக்கு உட்படுகின்றன.
- இதன் பயன்கள்,
  - 1) வானொலி மற்றும் தொலைக்காட்சி செய்தி தொடர்பு அமைப்பில் பயன்படுகிறது.
  - 2) மேலும் இவை மீஉயர் அதிர்வெண் பட்டைகளில் செயல்படும் கைப்பேசிகளில் குரல் தகவல் தொடர்பிலும் பயன்படுகின்றன.

**3. மைக்ரோ அலைகள் பற்றி குறிப்பு வரைக.****மைக்ரோ அலைகள் :**

- மின்சுற்றில் உள்ள மின்காந்த அலையியற்றிகளினால் மைக்ரோ அலைகள் உருவாக்கப்படுகின்றன.
- அலைநீள நெடுக்கம் :  $1 \times 10^{-3} \text{ m} - 3 \times 10^{-4} \text{ m}$
- அதிர்வெண் நெடுக்கம் :  $3 \times 10^{11} \text{ Hz} - 1 \times 10^9 \text{ Hz}$
- மைக்ரோ அலைகள் எதிரொளிப்பு மற்றும் தளவிளைவுக்கு உட்படுகின்றன.
- இதன் பயன்கள்,
  - 1) ரேடார் கருவிகளில் விமானங்களை வழிநடத்தியும், வேகங்களை கண்டறியவும் பயன்படுகிறது.
  - 2) மேலும் இவை செயற்கைகோள் வழியே நடைபெறும் நீண்ட தூர கம்பியில்லா செயதித் தொடர்பிற்கு பயன்படுகிறது.

**4. அகச்சிவப்புக் கதிர்கள் பற்றி குறிப்பு வரைக.****அகச்சிவப்புக்கதிர்கள் :**

- வெப்ப மூலங்களினால் அகச்சிவப்புக் கதிர்கள் உருவாகிறது. எனவே இதனை வெப்ப அலைகள் என்றும் அழைப்பர். மேலும் மூலக்கூறுகள் சுழற்சி அல்லது அதிர்வியக்கத்தை மேற்கொள்ளும் போது இவை உருவாகிறது.
- அலைநீள நெடுக்கம் :  $8 \times 10^{-7} \text{ m} - 5 \times 10^{-3} \text{ m}$
- அதிர்வெண் நெடுக்கம் :  $4 \times 10^{14} \text{ Hz} - 6 \times 10^{10} \text{ Hz}$
- இதன் பயன்கள்,
  - 1) சூரிய மின்கலன் வடிவில் செயற்கை கோளுக்கு தேவையான ஆற்றலைத் தருகிறது.
  - 2) மேலும் உலர் பழங்கள் உருவாக்கப் பயன்படுகிறது.
  - 3) பசுமை இல்லங்களில் வெப்பக்காப்பானாக பயன்படுகின்றன.
  - 4) தசைகளில் ஏற்படும் வலி மற்றும் சுருக்கினை சரிசெய்ய வெப்ப மருத்துவ சிகிச்சை முறையில் பயன்படுகிறது.
  - 5) மங்கலான மூடுபனி மற்றும் இரவு நேரங்களில் பார்ப்பதற்கும், அகச்சிவப்பு புகைப்படம் எடுக்கவும் பயன்படுகிறது.

**5. கண்ணுறு ஒளி பற்றி குறிப்பு வரைக.**

- வெந்தழல் நிலையில் உள்ள பொருள்கள் மற்றும் வாயுக்களில் உள்ள கிளர்ச்சியுற்ற அணுக்கள் ஆகியவை கண்ணுறு ஒளியை உமிழ்கின்றன.

- அலைநீள நெடுக்கம் :  $4 \times 10^{-7} \text{ m} - 7 \times 10^{-7} \text{ m}$
- அதிர்வெண் நெடுக்கம் :  $7 \times 10^{14} \text{ Hz} - 4 \times 10^{14} \text{ Hz}$
- இவை எதிரொளிப்பு, ஒளிவிலகல், குறுக்கீட்டு விளைவு, விளிம்பு விளைவு, தளவிளைவு, ஒளிமின்விளைவு விதிகளுக்கு உட்படுகிறது.
- இதன் பயன்கள்,
  - 1) கண்களுக்கு பார்வை உணர்வை அளிக்க கண்ணுறு ஒளி பயன்படுகிறது
  - 2) புகைப்படம் எடுக்க பயன்படுகிறது.
  - 3) மூலக்கூறு அமைப்பை ஆராயவும், அணுக்களின் வெளிக்கூட்டிலுள்ள எலக்ட்ரான் அமைப்பை அறியவும், பயன்படுகிறது.

**6. புறஊதாக் கதிர்கள் பற்றி குறிப்பு வரைக.****புறஊதாக் கதிர்கள் :**

- சூரியன், மின்வில் மற்றும் அயனியாக்கப்பட்ட வாயுக்களிலிருந்து புறஊதாக் கதிர்கள் கிடைக்கிறது.
- அலைநீள நெடுக்கம் :  $6 \times 10^{-10} \text{ m} - 4 \times 10^{-7} \text{ m}$
- அதிர்வெண்நெடுக்கம் :  $5 \times 10^{17} \text{ Hz} - 7 \times 10^{14} \text{ Hz}$
- இவை வளிமண்டலத்தில் உள்ள ஓசோன் படலத்தால் உட்கவரப்படுகிறது.
- இதன் ஊடுருவு திறன் குறைவு. இவை மனித உடலுக்கு தீமை தரக்கூடியது.
- இதன் பயன்கள்,
  - 1) பாக்கிரியாக்களைக் கொல்வதற்கும், அறுவை சிகிச்சை கருவிகளிலிருந்து நோய்கிருமிகளை நீக்குவதற்கும் பயன்படுகிறது.
  - 2) திருடர் அறிவிப்பு மணியிலும், மறைந்துள்ள எழுத்துக்களை கண்டுணரவும், விரல் ரேகைகளை கண்டறியவும் பயன்படுகிறது.
  - 3) மூலக்கூறு அமைப்பை அறியவும் பயன்படுகின்றது

**7. X - கதிர்கள் பற்றி குறிப்பு வரைக.****X - கதிர்கள் :**

- உயர் அணு எண் கொண்ட தனிமத்தால், வேகமாக செல்லும் எலக்ட்ரானை தடுக்கும் போது, X - கதிர்கள் கிடைக்கிறது. மேலும் உட்புற சுற்றுப்பாதையிலுள்ள எலக்ட்ரான்களின் மாற்றத்தினாலும் X - கதிர்கள் உருவாகின்றன.
- அலைநீள நெடுக்கம் :  $1 \times 10^{-13} \text{ m} - 1 \times 10^{-8} \text{ m}$
- அதிர்வெண்நெடுக்கம் :  $3 \times 10^{21} \text{ Hz} - 1 \times 10^{16} \text{ Hz}$
- புற ஊதா கதர்களைவிட X -கதிர்களின் ஊடுருவு திறன் அதிகம்.

- இதன் பயன்கள்,

- 1) அணுவின் உட்புற எலக்ட்ரான் கூடுகளின் அமைப்பை ஆராயவும், படி அமைப்பை ஆராயவும் பயன்படுகிறது.
- 2) எலும்பு முறிவை கண்டறியவும், எலும்புகள் மற்றும் சிறுநீரகக் கற்களின் உருவாக்கத்தை கண்டறியவும், சரிசெய்யப்பட்ட எலும்பின் வளர்ச்சியை கண்டறியவும் பயன்படுகிறது.
- 3) உலோக வார்ப்புகளில் உள்ள தவறுகளையும், வெடிப்புகளையும், குறைபாடுகளையும் மற்றும் துளைகளையும் கண்டறிய பயன்படுகிறது.

**8. காமா கதிர்கள் பற்றி குறிப்பு வரைக.****காமா கதிர்கள் :**

- அணுக்கருக்களின் மாற்றத்தினாலும், சில அடிப்படை துகளின் சிதைவினாலும் காமா கதிர்வீச்சு பெறப்படுகிறது.
- அலைநீளநெடுக்கம் :  $1 \times 10^{-14} \text{ m} - 1 \times 10^{-10} \text{ m}$
- அதிர்வெண்நெடுக்கம் :  $3 \times 10^{22} \text{ Hz} - 3 \times 10^{18} \text{ Hz}$
- இவை புகைபடத்தகடுகளில் வேதி வினையினை ஏற்படுத்துகின்றன.
- மேலும் இவை ஒளிர்தல், அயனியாதல், விளிம்பு விளைவு போன்றவற்றை ஏற்படுத்துகிறது.
- மின்னூட்டமற்ற இக்கதிர் மனித உடலுக்கு மிகவும் ஆபத்தானது.
- X - கதிர் மற்றும் புறஊதாக்கதிரை விட காமாகதிரின் ஊடுருவு திறன் அதிகமாகும்.
- இதன் பயன்கள்,
  - 1) அணுக்கருவின் அமைப்பை அறிய பயன்படுகிறது.
  - 2) புற்று நோய் சிகிச்சைக்கு பயன்படுகிறது.
  - 3) உணவு பொருள் தயாரிப்பிலும், நோய் உருவாக்கும் நுண் கிருமிகளை கொல்வதற்கும் பயன்படுகிறது.

## பகுதி - IV 5 மதிப்பெண் வினா - விடைகள்

1. மேக்ஸ்வெல் சமன்பாடுகளை தொகை நுண்கணித வடிவில் எழுதுக.

**மேக்ஸ்வெல் சமன்பாடுகள் - தொகைநுண்கணித வடிவம் :**

- மின்னியக்கவியலை நான்கு முக்கிய அடிப்படை சமன்பாடுகளாக சுருக்கலாம். அவை மேக்ஸ்வெல் சமன்பாடுகள் எனப்படும்.
- இந்த நான்கு சமன்பாடுகள் மின்காந்த அலைகள் இருப்பதை உறுதி செய்கின்றன.
- மின்துகள்கள் மற்றும் மின்னோட்டங்கள் ஆகியவற்றின் இயல்புகளையும், மின்புலம் மற்றும் காந்தப்புலம் ஆகியவற்றின் பண்புகளையும் மேக்ஸ்வெல் சமன்பாடுகள் முழுமையாக விளக்குகின்றன.

**சமன்பாடு - 1 :**

- காஸ் விதியே முதல் சமன்பாடு ஆகும்.
- இது நிகர மின்புல பாயத்தையும் மூடப்பட்ட பரப்பிலுள்ள நிகர மின்னூட்டத்தையும் தொடர்பு படுத்துகிறது.
- தொகை நுண்கணித சமன்பாட்டின்படி, காஸ் விதி

$$\oint \vec{E} \cdot d\vec{A} = \frac{Q_{closed}}{\epsilon_0} \quad \text{----- (1)}$$

- இங்கு,  $\vec{E} \rightarrow$  மின்புலம்
- $Q_{closed} \rightarrow$  மூடிய பரப்பிலுள்ள நிகர மின்னூட்டம்
- இச்சமன்பாடு தனித்தனியான மின்துகள்கள் மற்றும் மின்துகள்களின் தொடர் பகிர்வு ஆகிய இரண்டிற்கும் பொருந்தும்.
- மின்புலக்கோடுகள் நேர்மின்துகள்களில் தொடங்கி எதிர் மின்துகள்களில் முடிவடைகின்றன மற்றும் மின்புலக்கோடுகள் ஒருமூடப்பட்ட வளைவுப்பாதையை உருவாக்குவதில்லை என்பதை விளக்குகிறது. அதாவது தனித்த நேர்மின்துகள் அல்லது எதிர்மின்துகள் இயற்கையில் தோன்றுகின்றன.

**சமன்பாடு - 2 :**

- இதற்கு தனிப்பெயர் ஏதும் இல்லை. ஆனால் காஸ்விதியை ஒத்துள்ளதால், இது காந்தவியலின் காஸ் விதி என்று அழைக்கப்படுகிறது.
- இவ்விதியின் படி, ஒரு மூடப்பட்ட பரப்பிலுள்ள காந்தப்புலத்தின் பரப்பு தொகையீட்டு மதிப்பு சுழியாகும்.

- கணிதவியல் சமன்பாட்டின் படி,

$$\oint \vec{B} \cdot d\vec{A} = 0 \quad \text{----- (2)}$$

- இங்கு,  $\vec{B} \rightarrow$  காந்தப்புலம்
- காந்தப்புலக்கோடுகள் ஒரு மூடப்பட்ட தொடர்பாதையை உருவாக்கும் என்பதை இவ்விதி விளக்குகிறது. அதாவது தனித்த காந்தமுனை என்பது இயற்கையில் உருவாகாது.

**சமன்பாடு - 3 :**

- இது பாரடேயின் மின்காந்த தூண்டல் விதியாகும்.
- இவ்விதி மாறுபடும் காந்தப்பாயத்துடன் மின்புலத்தை தொடர்புபடுத்துகிறது.
- ஒரு மூடப்பட்ட பாதையைச் சுற்றியுள்ள மின்புலத்தின் கோட்டுவழித் தொகையீட்டு மதிப்பு மூடப்பட்ட பாதையால் சூழப்பட்ட பரப்பு வழியே செல்லும் காந்தப்பாயத்தின் நேரத்தைப் பொறுத்த மாற்றத்திற்குச் சமமாகும்.

- கணிதவியல் சமன்பாட்டின் படி,

$$\oint \vec{E} \cdot d\vec{l} = - \frac{d\Phi_B}{dt} \quad \text{----- (3)}$$

- இங்கு,  $\vec{E} \rightarrow$  மின்புலம்
- நவீன தொழில் நுட்ப புரட்சிக்கு காரணம் பாரடேயின் மின்காந்த தூண்டல் விதியே ஆகும். நாம் வீடுகளில் பயன்படுத்தும் மின்னாற்றல் பாரடேயின் மின்காந்த தூண்டல் விதியின் அடிப்படையிலேயே உற்பத்தி செய்யப்படுகிறது.

**சமன்பாடு - 4 :**

- இது ஆம்பியர் சுற்றுவிதியின் மாற்றியமைக்கப்பட்ட வடிவமாகும். இது ஆம்பியர் - மேக்ஸ்வெல் விதி எனப்படும்.
- இது ஒரு மூடப்பட்ட பாதையைச் சுற்றியுள்ள காந்தப்புலத்தையும், அம்மூடப்பட்ட பாதையில் பாயும் கடத்து மின்னோட்டம் மற்றும் இடப்பெயர்ச்சி மின்னோட்டம் ஆகியவற்றை தொடர்பு படுத்துகிறது.

$$\oint \vec{B} \cdot d\vec{l} = \mu_0 (I_C + I_D)$$

$$(or) \oint \vec{B} \cdot d\vec{l} = \mu_0 I_C + \mu_0 \epsilon_0 \frac{d}{dt} \int \vec{E} \cdot d\vec{A}$$

- இங்கு,  $\vec{B} \rightarrow$  காந்தப்புலம்
- இவ்விதி கடத்து மின்னோட்டம் மற்றும் இடப்பெயர்ச்சி மின்னோட்டம் இரண்டுமே காந்தப்புலத்தை உருவாக்கும் எனக் காட்டுகிறது.

2. ஆம்பியர் சுற்று விதியில், மேக்ஸ்வெல் மேற்கொண்ட திருத்தங்களைப் பற்றி விவரி.

**ஆம்பியர் சுற்று விதியில் மேக்ஸ்வெல் திருத்தங்கள் :**


- பாரடே மின்காந்தத் தூண்டல் விதிப்படி, காந்தப்புலத்தில் ஏற்படும் மாற்றம் மின்புலத்தை உருவாக்குகிறது. அதாவது கணித முறையில்,

$$\oint \vec{E} \cdot d\vec{l} = - \frac{\partial}{\partial t} \Phi_B = - \frac{\partial}{\partial t} \oint \vec{B} \cdot d\vec{A}$$

- அதாவது மூடப்பட்ட பகுதியில் உள்ள காந்தப்பாயத்தில் மாற்றம் நிகழும் போது சுற்றின் வழியே மின்புலம் தூண்டப்படும்
- இதன் மறுதலை அதாவது, மூடப்பட்ட பகுதியில் உள்ள மின்புலப்பாயத்தில் மாற்றம் நிகழும் போது சுற்றின் வழியே காந்தப்புலம் தூண்டப்படும் என்பதை மேக்ஸ்வெல் கீழ்க்கண்டவாறு விளக்கினார்.

$$\oint \vec{B} \cdot d\vec{l} = - \frac{\partial}{\partial t} \Phi_E = - \frac{\partial}{\partial t} \oint \vec{E} \cdot d\vec{A}$$

- இது மேக்ஸ்வெல் தூண்டல் விதி எனப்படும்.
- மாறுபடும் மின்புலம் எவ்வாறு காந்தப்புலத்தை உருவாக்குகின்றது என்பதை புரிந்து கொள்ள இணைத்தட்டு மின்தேக்கி மின்னேற்றம் செய்யப்படும் நிகழ்வைக் கருதுவோம்



- கம்பியின் வழியே பாயும் மின்னோட்டம் கடத்து மின்னோட்டம் ( $I_C$ ) என்க.
- இங்கு மின்னோட்டம் பாயும் கம்பியைச் சுற்றி காந்தப்புலம் உருவாகும்.
- மின்னோட்டம் பாயும் கம்பியின் அருகே உள்ள புள்ளி P -யில் காந்தப்புலத்தைக் கண்டறிய ஆம்பியர் வளைய வடிவ சுற்றைக் ( $S_1$ ) கருதுவோம்.
- எனவே ஆம்பியரின் சுற்று விதிப்படி,

$$\oint \vec{B} \cdot d\vec{l} = \mu_0 I_C \quad \text{----- (1)}$$

- ஆம்பியரின் வளையத்தை பலூன் வடிவ மற்றொரு வளையம்  $S_2$  மூடியிருந்தால், இரு பரப்புகளின் எல்லைகள் ஒன்றே, ஆனால் வடிவங்கள் வெவ்வேறானவை.

- மூடப்பட்ட பரப்புக்கான ஆம்பியரின் சுற்று விதியானது பரப்புகளின் வடிவத்தை சார்ந்ததல்ல. எனவே இரண்டு பரப்பைச் சுற்றியும் செய்யப்படும் தொகையீடு ஒரே முடிவைத்தான் அளிக்கும்.
- ஆனால் இணைத்தட்டு தகடுகளுக்கிடையே எவ்வித மின்னோட்டமும் பாயாததால், புள்ளி P-யில் காந்தப்புலம் சுழியாகும். எனவே ஆம்பியர் சுற்று விதிப்படி,

$$\oint_{l_2} \vec{B} \cdot d\vec{l} = 0 \quad \text{--- (2)}$$

- எனவே சமன்பாடு (1) மற்றும் (2) இவற்றிக்கிடையே ஓர் முரண்பாடு தோன்றுகிறது. இம்முரண்பாட்டிற்கு மேக்ஸ்வெல் பின்வருமாறு தீர்வு கண்டார்.
- மின்கலத்தால் மின்சுற்றில் பாயும் மின்னோட்டத்தின் காரணமாக மின்தேக்கி மின்னேற்றம் அடைகிறது. இதன் விளைவால் மின்தேக்கித் தகடுகளுக்கு நடுவே ஓர் அதிகரிக்கும் மின்புலம் தோன்றுகிறது.
- அதாவது நேரத்தை பொருத்து மாறுபடும் மின்பலபாயம் (மின்புலம்) தகடுகளுக்கிடையே தோன்றி ஒரு மின்னோட்டத்தை உருவாக்குகிறது. அது இடப்பெயர்ச்சி மின்னோட்டம் எனப்படும்.
- காஸ் விதிப்படி, மின்புல பாயம்

$$\Phi_E = \oint \vec{E} \cdot d\vec{A} = E A = \frac{q}{\epsilon_0}$$

- மின்புல பாயத்தில் எற்படும் மாற்றம்,
- $$\frac{d\Phi_B}{dt} = \frac{1}{\epsilon_0} \frac{dq}{dt} = \frac{1}{\epsilon_0} I_d$$
- $$\therefore I_d = \epsilon_0 \frac{d\Phi_B}{dt}$$
- இங்கு,  $\frac{dq}{dt} = I_d \rightarrow$  இடப்பெயர்ச்சி மின்னோட்டம்
  - இடப்பெயர்ச்சி மின்னோட்டத்தின் அடிப்படையில், ஆம்பியர் விதியை மேக்ஸ்வெல் கீழ்க்கண்டவாறு மாற்றியமைத்தார்.

$$\oint \vec{B} \cdot d\vec{l} = \mu_0 I = \mu_0 (I_C + I_d) \quad \text{--- (3)}$$

இங்கு,  $I = I_C + I_d \rightarrow$  மொத்த மின்னோட்டம்

### 3. மின்காந்த அலைகளின் பண்புகளை எழுதுக.

#### மின்காந்த அலையின் பண்புகள் :

- முடுக்கிவிடப்பட்ட மின்துகள்கள் மின்காந்த அலைகளை உருவாக்குகின்றன.
- இவை பரவ எவ்வித ஊடமும் தேவையில்லை. எனவே இவை இயந்திர அலையல்ல.
- இவை குறுக்கலைகள் ஆகும். அதாவது மின்புல வெக்டர், காந்தப்புல வெக்டர் மற்றும் பரவு வெக்டர் ஆகிய மூன்றும் ஒன்றுக்கொன்று செங்குத்தாக உள்ளன.
- இவை வெற்றிடத்தில் ஒளியின் திசைவேகத்தில் செல்கின்றன. அதாவது

$$c = \frac{1}{\sqrt{\epsilon_0 \mu_0}} = 3 \times 10^8 \text{ m s}^{-1}$$

- வெற்றிடத்தில் மின்காந்த அலையின் வேகத்தைவிட விடுதிற்ன்  $\epsilon$  மற்றும் உட்பகுதிற்ன்  $\mu$  கொண்ட ஊடகத்தில் மின்காந்த அலையின் வேகம் குறைவாகும். அதாவது  $v < c$  எனவே ஊடகத்தின் ஒளிவிலகல் எண்,  $\mu = \sqrt{\epsilon_r \mu_r}$
- மின்காந்த அலைகள் மின்புலம் மற்றும் காந்தப்புலத்தால் விலகல் அடையாது.
- மின்காந்த அலைகள் குறுக்கீட்டு விளைவு, விளிம்பு விளைவு, தளவிளைவுக்கு உட்படும்.
- பிற அலைகளைப் போன்றே மின்காந்த அலைகளுக்கும் ஆற்றல், நேர்கோட்டு உந்தம் மற்றும் கோண உந்தம் ஆகியவை உண்டு.

### 4. வெளிவிடு நிறமாலை என்றால் என்ன? அதன் வகைகளை விவரி.

#### வெளிவிடு நிறமாலை :

- சுய ஒளிர்வு கொண்ட மூலத்திலிருந்து பெறப்படும் நிறமாலை சுய ஒளிர்வு கொண்ட வெளிவிடு நிறமாலை எனப்படும்.
- இது மூலத்தின் சிறப்பியல்பு கொண்டது.
- வெளிவிடு நிறமாலை மூன்று வகைப்படும்.

#### 1) தொடர் வெளிவிடு நிறமாலை (தொடர் நிறமாலை)

- ஒளிரும் திட, திரவப் பொருள்கள் தொடர் நிறமாலையை கொடுக்கும்.
  - இது ஊதாவிலிருந்து சிவப்பு வரை கண்ணுறு வண்ணங்களின் எல்லா அலைநீளங்களையும் பெற்றிருக்கும்.
- (எ.கா) காப்பன் வில் விளக்கு , மின்னிறை விளக்கிலிருந்து பெறப்படும் நிறமாலை

### 2) வரி வெளிவிடு நிறமாலை (வரி நிறமாலை) :

- கிளர்ச்சியுற்ற அணுக்கள் அல்லது அயனிகள் வரி நிறமாலையை கொடுக்கும்.
- இது தொடர்நிற நிறமாலை என்றும் அழைக்கப்படுகிறது.
- இது வரையறுக்கப்பட்ட அலைநீளங்கள் அல்லது அதிர்வெண்களை கொண்ட கூர்மையான வரிகளாக அமைந்துள்ளது.
- இதில் உள்ள ஒவ்வொரு வரியும் தனிமத்தின் தனித்துவமான பண்புகளை பிரதிபலிக்கின்றன (எ.கா) அணுநிலையிலுள்ள ஹைட்ரஜன், ஹீலியம் போன்றவை வரிநிறமாலையை தரும்

### 3) பட்டை வெளிவிடு நிறமாலை (பட்டை நிறமாலை) :

- கிளர்ச்சி நிலையிலுள்ள மூலக்கூறுகள் பட்டை நிறமாலையை கொடுக்கும்.
- இதில் அதிக எண்ணிக்கையிலமைந்த, மிகவும் நெருக்கமான நிறமாலை வரிகள் ஒன்றின் மீது மற்றொன்று மேற்பொருந்தி குறிப்பிட்ட பட்டைகளை உருவாக்குகிறது.
- இப்பட்டையின் ஒரு புறம் கூர்மையாகவும், மறுபுறம் செல்லச்செல்ல மங்கலாகவும் இருக்கும்.
- மூலக்கூறுகளின் தனித்துவமான பண்புகளை பட்டை நிறமாலைகள்க பிரதிபலிப்பதால், மூலக்கூறுகளின் கட்டமைப்பை பட்டை நிறமாலை கொண்டு அறியலாம். (எ.கா) மின்னிறக்க குழாயில் உள்ள ஹைட்ரஜன் வாயு, அம்மோனியா வாயு போன்றவை பட்டை நிறமாலையை தரும்

### 5. உட்கவர் நிறமாலை என்றால் என்ன? அதன் வகைகளை விவரி.

#### உட்கவர் நிறமாலை :

- ஒரு உட்கவர் பொருள் அல்லது ஊடகத்தின் வழியே ஒளியை செலுத்தி, அதிலிருந்து பெறப்படும் நிறமாலை உட்கவர் நிறமாலை எனப்படும்.
- இது உட்கவர் பொருள் அல்லது ஊடகத்தின் சிறப்பியல்பு கொண்டது.
- உட்கவர் நிறமாலை மூன்று வகைப்படும்.

**1) தொடர் உட்கவர் நிறமாலை :**

- ஒரு ஊடகத்தின் வழியே ஒளியை செலுத்தி, அதன் பின் அந்த ஒளியை முப்பட்டகத்தின் வழியே செலுத்தினால் ஒளி நிறப்பிரிகை அடையும். இதிலிருந்து தொடர் உட்கவர் நிறமாலை பெறப்படும்.
- உதாரணமாக நீலநிறக் கண்ணாடி வழியே வெள்ளை ஒளியை செலுத்தினால், நீல நிறத்தைத் தவிர மற்ற அனைத்து நிறங்களையும் அக்கண்ணாடி உட்கவர்ந்து கொள்ளும்.
- இது தொடர் உட்கவர் நிறமாலைக்கு ஒரு எடுத்துக்காட்டு ஆகும்.

**2) வரி உட்கவர் நிறமாலை :**

- ஒளிரும் மின்னியை விளக்கிலிருந்து வரும் ஒளியை குளிர்நிலையிலுள்ள வாயுவின் வழியே செலுத்தியபின், முப்பட்டகத்தின் நிறப்பிரிகையால் பெறப்படுவது வரி உட்கவர் நிறமாலை எனப்படும்.
- உதாரணமாக கார்பன் வில் விளக்கிலிருந்து வரும் ஒளியை சோடிய ஆவி வழியே செலுத்திய பின்கிடைக்கும் தொடர் நிறமாலையின் மஞ்சள் நிறப் பகுதியில் இரண்டு கருங்கோடுகள் காணப்படும். இவை சோடியம் வாயுத்துகள்களின் வரி உட்கவர் நிறமாலையாகும்.

**3) பட்டை உட்கவர் நிறமாலை :**

- வெள்ளை ஒளியை அயோடின் வாயுத்துகள்கள் வழியே செலுத்திய பின் கிடைக்கும் நிறமாலையில் பிரகாசமான தொடர் வெண்மைநிற பிண்ணனியில் கரும்பட்டைகள் காணப்படும். இது பட்டை உட்கவர் நிறமாலை ஆகும்.
- இது போல் நீர்த்த நிலையிலுள்ள இரத்தம் அல்லது தாவரத்தின் பச்சையம் அல்லது சில கனிம அல்லது கரிம கரைசல்களின் வழியே செலுத்தும் போது பட்டை உட்கவர் நிறமாலை பெறப்படும்.